

Aħbar Tajba

Ġob 7, 1-4.6-7

S 146 (147), 1-2.3-4.5-6

1 Kor 9, 16-19.22-23

Mk 1, 29-39

**“Ħa mmorru f'post ieħor, fl-irħula tal-qrib,
biex hemm ukoll inxandar; għax għalhekk ġejt.”**

Immagina kieku jum wieħed kellu jkellmek Ġesù u jgħidlek li jixtieqek tibda' titkellem ma' sħabek fuq il-fidi. Kieku x'tagħmel? Tipprova ssib xi skuża biex taħrablu minnha, jew inkella taċċetta u tibda' tara kif se tagħmel biex waqt il-break tqajjem das-sugġet ma' sħabek?

Probabbilment ħadd minna mhu se jisma' lil Ġesù jkellmu, tal-inqas mhux bħalma tisma' lil sħabek ikellmuk. Imma s-sejħa biex nitkellmu fuqu ġa saritilna. Kull wieħed u waħda minna, aħna l-imgħammdin, imsejħin biex inwasslu l-fidi tagħna, kull fejn inkunu – id-dar, l-iskola, il-ground, l-iscouts u tant postijiet oħra!

Imma allura għaliex ma nagħmlux hekk? Probabbilment għax ħafna minna jaħsbu li dan mhux xogħolhom. Jaħsbu li dak xogħol

l-Isqof u s-saċerdoti. Imma żgur mhux xogħol il-mara tad-dar jew inkella l-missier tal-familja. U wisq inqas xogħol it-tfal u l-adolexxenti. Dawn biżżejjed għalihom li nhar ta' Ħadd jitilgħu l-Knisja għall-quddiesa u hemm jisimgħu lill-kappillan ikellimhom fuq Ġesù fl-omelija. Sfortunatament ħafna jaħsbu li x-xogħol tal-biċċa l-kbira tal-Insara hu biss li jmorru l-knisja u joqogħdu jisimgħu. Imma dan mhux minnu. Filwaqt li l-Isqof u s-saċerdoti huma mexxejja tal-komunitajiet tagħna, kull wieħed u waħda minna wkoll għandna d-dmir li naqsmu mal-oħrajn il-fidi tagħna.

Jirakkuntaw li darba San Franġisk talab lil wieħed mill-aħwa tiegħu biex imorru jipprtkaw. Tgħidx kemm kien kuntent Filippu, il-patri li għażel Franġisku biex imur miegħu. Ma tantx laħqu tbiegħdu

li ma ltaqgħux ma' xwejjaħ li kellu bżonn l-għajnuna. Malajr Franġisku u Filippu xammru l-kmiem u għenuh. Imbagħad komplew mexjin lejn il-belt. Fit-triq iltaqgħu ma' ħafna nies. Min ried ikellimhom u oħrajn kemm isellmulhom. Franġisku u Filippu laqgħu lil kulħadd, u kif lestew berkuhom u komplew fi triqthom. Imma ż-żmien kien beda jagħfas u l-lejl kien qorob ġmielu. Hawn Filippu dar lejn Franġisku u b'dispjaċir qallu li għalxejn kienu ħarġu, għax laħqet għaddiet ġurnata u ma pprtkaw xejn! Imma Franġisku, bi tbissima kbira fuq fomm, wrieh kif kienu qattgħu l-ġurnata jipprtkaw!

Għax mhemmx għalfejn titla' f'xi post għoli u tagħmel diskorsi twal biex taqsam il-fidi. Kultant biżżejjed nofs ta' kelma jew daqqa t'id lil min hu fil-bżonn.



San Pawl f'Malta

Bħala Maltin għandna għax inħossuna tassew ixxurtjati li d-daqxajn ta' gżira tagħna laqgħet wieħed mill-akbar appostli li qatt rat id-dinja. Il-Maltin dejjem ħassew rabta speċjali ma' dan il-qaddis u għalhekk f'pajjiżna nsibu bosta postijiet marbuta ma' dan l-appostlu kbir.

Fir-Rabat insibu l-Grotta ta' San Pawl li d-daħla għaliha nsibuha mal-ġenb tal-Knisja Parrokkjali tar-Rabat. Hemmhekk jingħad li Pawlu qatta' ħafna mill-jiem tiegħu meta kien f'pajjiżna u llum hu post ta' devozzjoni kbira. Fost in-nies li ġew iżuru dan il-post insibu lill-qaddis Papa Ġwanni Pawlu II kif ukoll il-Papa ta' warajh, Benedittu XVI.

Għajn Rażul (L-Għajn tal-Appostlu) hu l-isem ta' għajn tal-

ilma f'San Pawl il-Baħar. Hemm żewġ stejjer dwar din il-għajn: waħda li San Pawl ħareġ l-ilma mill-blat biex jgħammed lill-Maltin u oħra li San Pawl ħareġ l-ilma biex jixorbu minnu n-nies tal-bastiment li ġiebhom Malta.

Post ieħor hu San Pawl Milqi li jfakkar kif San Pawl ġie milqugħ minn Publiju, li kien mexxej ta' Malta u li San Pawl fejaqlu lil missieru minn deni qawwi.

Storja oħra tgħid li kienu n-nies tan-Naxxar li għenu l-ewwel lil dawk li ħelsu mill-għarqa. Minn hawn ġej l-isem tar-raħal tagħhom 'Naxxar', mill-kelma tonxor, bil-ħsieb li kienu huma li għenuhom jinxfu u jišnu f'dawk l-ewwel sigħat tagħhom wara n-Nawfragju.

F'San Pawl il-Baħar hemm knisja magħrufa bħala Tal-Ħuġġieġa, għax jgħidu li kien hemmhekk li l-Maltin qabbd u l-ħuġġieġa għan-nies tal-bastiment, kif jirrakkonta San Luqa fl-Atti tal-Appostli.

Din il-Ġimgha...

Il-miġja ta' San Pawl hi jum tant importanti għalina l-Maltin mhux għax qaddis kbir ġie jżurna imma għax dan il-qaddis għabilna l-akbar rigal li seta' jagħtina – il-fidi f'Ġesù Kristu. Din il-ġimgha sib hin biex kuljum tiringrazzja lil Alla li tak il-fidi fih u ara x'tista' tagħmel biex dan ir-rigal tieħu ħsiebu u jkompli jikber. Hekk inkunu qed ngħixu tabilhaqq l-ispirtu propju ta' din il-festa.

Aħbar **Tajba** hija inizjattiva tal-Media Centre flimkien mal-Fondazzjoni YOUTHEME u tiddependi mill-ħidma ta' diversi voluntiera u benefatturi. Għandna bżonn ukoll ta' ħafna talb biex din il-ħidma tħalli l-frott mixtieq. Min jixtieq jgħin, finanzjarjament, bit-talb jew b'xi ħidma oħra jista' jibagħtilna fuq

info@sayitmalta.com

Grazzi.



AGHŻEL PRODOTTI LI JIBDLU HAJJET IN-NIES GĦALL-AĦJAR!




AGHŻEL IL-KUMMERĊ ĠUST



SAY IT! HANUT TAL-KUMMERĊ ĠUST

www.sayitmalta.com - info@sayitmalta.com
32 Tarxien Road Paola



mediacentre

design • video production • animation • publishing • web

Promozzjoni

Issa tista' tirreklama fuq Aħbar Tajba

Dan il-fuljett johroġ kull ġimgha u jitqassam fil-parroċċi kollha ta' Malta u Għawdex.

Ċemplilna fuq 2569 9100 jew ibgħatilna email fuq info@sayitmalta.com

